



कार्यसम्पादनमा आधारित प्रोत्साहन भत्ता लागू गर्ने सम्बन्धी निर्देशिका, २०७३

(कानून, न्याय तथा संसदीय मामिला मन्त्रालयको च.नं. ४०९ मिति २०७३/१०/१० को पत्रानुसार परिमार्जन गरिएको ।)

प्रस्तावना: कानून, न्याय तथा संसदीय मामिला मन्त्रालयको मिति २०७३/१०/१० को पत्रसाथ प्राप्त नेपाल सरकारको मिति २०७३/१०/०६ गतेको निर्णयानुसार महान्यायाधिवक्ताको कार्यालय र मातहत सरकारी वकील कार्यालयमा कार्यरत सरकारी वकील र अन्य कर्मचारीलाई वितरण गरिने प्रोत्साहन भत्ता वितरणमा सहजता कायम गर्न र सो वितरण कार्यलाई व्यवस्थित गर्न वाञ्छनीय भएकोले महान्यायाधिवक्ताको कार्यालयले देहाय बमोजिमको निर्देशिका बनाएको छ ।

परिच्छेद -१

प्रारम्भिक

१. संक्षिप्त नाम र प्रारम्भ :-

(१) यस निर्देशिकाको नाम महान्यायाधिवक्ताको कार्यालय र मातहत सरकारी वकील कार्यालयमा कार्यरत सरकारी वकील र अन्य कर्मचारीलाई कार्यसम्पादनमा आधारित प्रोत्साहन भत्ता लागू गर्नेसम्बन्धी निर्देशिका, २०७३ रहेको छ ।

(२) यो निर्देशिका मिति २०७३।४।१ देखि प्रारम्भ हुनेछ ।

२. परिभाषा:- विषय वा प्रसंगले अर्को अर्थ नलागेमा यस निर्देशिकामा:-

(क) "सरकारी वकील" भन्नाले महान्यायाधिवक्ताको कार्यालय र मातहत सरकारी वकील कार्यालयहरूमा कार्यरत बहस पैरवी गर्न अधिकार प्राप्त सरकारी वकीललाई जनाउने छ ।

(ख) "कर्मचारी" भन्नाले महान्यायाधिवक्ताको कार्यालय र मातहत सरकारी वकील कार्यालयहरूमा कार्यरत निजामती कर्मचारीहरूलाई जनाउने छ ।

(ग) "मातहत सरकारी वकील कार्यालय" भन्नाले उच्च सरकारी वकील कार्यालय, विशेष सरकारी वकील कार्यालय र जिल्ला सरकारी वकील कार्यालय समेतलाई जनाउनेछ ।

(घ) "अतिरिक्त समय" भन्नाले नेपाल सरकारले तोकेको कार्यालय समय बाहेक महान्यायाधिवक्ताको कार्यालयबाट तोकेको अतिरिक्त-समयमा कार्यालयमा आई काम गरेको समय अवधिलाई जनाउनेछ ।

WY

